

ပြည်ထောင်စုသမ္မတမြန်မာနိုင်ငံတော်
နိုင်ငံတော်စီမံအုပ်ချုပ်ရေးကောင်စီ
နေပြည်တော်ရေချိုငါးလုပ်ငန်းဥပဒေ
နိုင်ငံတော်စီမံအုပ်ချုပ်ရေးကောင်စီဥပဒေအမှတ် (၄၅ /၂၀၂၂)
၁၃၈၄ ခုနှစ်၊ တန်ဆောင်မုန်းလဆန်း ၅ ရက်
(၂၀၂၂ ခုနှစ်၊ အောက်တိုဘာလ ၂၈ ရက်)

နိုင်ငံတော်စီမံအုပ်ချုပ်ရေးကောင်စီသည် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ ပုဒ်မ ၄၁၉ အရ ဤဥပဒေကို ပြဋ္ဌာန်းလိုက်သည်။

အခန်း (၁)

အမည်၊ သက်ဆိုင်ခြင်းနှင့် အဓိပ္ပာယ်ဖော်ပြချက်

- ၁။ (က) ဤဥပဒေကို နေပြည်တော်ရေချိုငါးလုပ်ငန်းဥပဒေဟု ခေါ်တွင်စေရမည်။
- (ခ) ဤဥပဒေသည် ပြည်ထောင်စုနယ်မြေ နေပြည်တော်နှင့် သက်ဆိုင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-
- (က) **ကောင်စီ** ဆိုသည်မှာ ပြည်ထောင်စုနယ်မြေ နေပြည်တော်ကောင်စီကို ဆိုသည်။
- (ခ) **ဦးစီးဌာန** ဆိုသည်မှာ ပြည်ထောင်စုနယ်မြေ နေပြည်တော် ငါးလုပ်ငန်းဦးစီးဌာနကို ဆိုသည်။
- (ဂ) **နေပြည်တော်ဦးစီးဌာနမှူး** ဆိုသည်မှာ နေပြည်တော် ငါးလုပ်ငန်းဦးစီးဌာနမှူးကို ဆိုသည်။
- (ဃ) **ဦးစီးဌာနမှူး** ဆိုသည်မှာ နေပြည်တော်အတွင်းရှိ ခရိုင် သို့မဟုတ် မြို့နယ်ငါးလုပ်ငန်း ဦးစီးဌာနမှူးကို ဆိုသည်။
- (င) **ရေချိုငါးလုပ်ငန်းရေပြင်** ဆိုသည်မှာ နေပြည်တော်အတွင်းရှိ အစဉ်အမြဲရေတည်ရှိသည်ဖြစ်စေ၊ ယာယီရေတည်ရှိသည်ဖြစ်စေ၊ ငါးများ နေထိုင်ကျက်စားခိုအောင်း ပေါက်ပွားကြီးပြင်းရာ ရေပြင်၊ ရေကန်၊ ရေရိုး၊ မြစ်ချောင်း၊ အင်းအိုင်တို့ကို ဆိုသည်။ ယင်းစကားရပ်တွင် ဂရန်အင်း၊ သီးသန့်အင်း၊ လိုင်စင်ဖြင့် လုပ်ကိုင်ခွင့်ပြုသော ရေချိုငါးလုပ်ငန်းရေပြင်၊ ရေလှောင်တံကြီး၊ ရေလွှဲဆည်၊ တစ်ဖက်ပိတ်ဆည်၊ လျှိုပိတ်ဆည် စသည်တို့လည်း ပါဝင်သည်။
- (စ) **ငါး** ဆိုသည်မှာ ဘဝတစ်လျှောက်လုံးတွင်သော်လည်းကောင်း၊ ဘဝအစိတ်အပိုင်းတစ်ပိုင်းတွင် သော်လည်းကောင်း ရေချိုငါးလုပ်ငန်းရေပြင်၌ နေထိုင်ကျက်စားသည့် ရေသတ္တဝါများအားလုံး၊ ယင်းတို့၏ ဥများ၊ သားလောင်းများ၊ သားပေါက်ကောင်များနှင့် မျိုးစေ့များကိုဆိုသည်။ ယင်း စကားရပ်တွင် ရေချိုငါးလုပ်ငန်း ရေပြင်၌ပေါက်ပွားသည့် အပင်များနှင့် ယင်းတို့၏ အပင်ပေါက်များ၊ မျိုးစေ့များလည်း ပါဝင်သည်။

- (ဆ) **ရေထွက်ပစ္စည်း** ဆိုသည်မှာ ရေချိုငါးလုပ်ငန်းရေပြင်တစ်ခုခုမှရရှိသောငါး၊ ငါးကို ပြုပြင်မွမ်းမံထားသောပစ္စည်း၊ ဘေးထွက်နှင့် စွန့်ပစ်ပစ္စည်း၊ အခွံ၊ အရိုးနှင့် အရေခွံတို့ကိုဆိုသည်။
- (ဇ) **ရေချိုငါးလုပ်ငန်း** ဆိုသည်မှာ ရေချိုငါးလုပ်ငန်းရေပြင်မှရရှိသော ငါးနှင့်စပ်လျဉ်းသည့် လုပ်ငန်းများကို စနစ်တကျစီမံခန့်ခွဲရန်၊ စီးပွားဖြစ်လုပ်ကိုင်ရန်၊ မျိုးထိန်းသိမ်းရန်၊ ဖွံ့ဖြိုးတိုးတက်စေရန် ဆောင်ရွက်ခြင်းတို့ကိုဆိုသည်။ ယင်းစကားရပ်တွင် ငါးဖမ်းခြင်း၊ စူးစမ်းရှာဖွေခြင်း၊ သုတေသနပြုခြင်း၊ ပြန့်ပွားစေခြင်း၊ ပြုပြင်မွမ်းမံခြင်း၊ သယ်ယူပို့ဆောင်ခြင်း၊ သိုလှောင်ခြင်းနှင့် ရောင်းချခြင်း လုပ်ငန်းများလည်း ပါဝင်သည်။
- (ဈ) **ငါးဖမ်းခြင်း** ဆိုသည်မှာ ရေချိုငါးလုပ်ငန်းရေပြင်ရှိ ငါးများကိုဖမ်းယူခြင်း၊ စုဆောင်းခြင်း၊ ဆွဲဆောင်ခြင်း၊ ခြောက်လှန့်ခြင်း၊ မူးမေ့စေခြင်း၊ သေစေခြင်းတို့ကိုဆိုသည်။ ယင်းစကားရပ်တွင် ငါးဖမ်းခြင်း လုပ်ငန်းများအတွက် အထောက်အကူပြုလုပ်ငန်းနှင့် ပြင်ဆင်ခြင်းလုပ်ငန်းများလည်း ပါဝင်သည်။
- (ည) **ငါးဖမ်းကိရိယာ** ဆိုသည်မှာ ငါးဖမ်းခြင်းတွင်အသုံးပြုသည့် ပစ္စည်းကိရိယာကိုဆိုသည်။ ယင်းစကားရပ်တွင် ငါးဖမ်းခြင်း၌ အထောက်အကူပြုသော ပစ္စည်းကိရိယာလည်း ပါဝင်သည်။
- (ဋ) **ယာဉ်** ဆိုသည်မှာ ငါးဖမ်းခြင်းတွင် အသုံးပြုသည့် စက်ဖြင့်ဖြစ်စေ၊ စက်မဲ့ဖြစ်စေ ရွေ့လျားသွားလာနိုင်သည့် လှေ၊ ရေချိုငါးလုပ်ငန်းလုပ်ကိုင်ရာတွင် အသုံးပြုသည့် ယာဉ်တစ်မျိုးမျိုးကို ဆိုလိုသည်။ ယင်း စကားရပ်တွင် ငါးဖမ်းခြင်းကို အထောက်အကူပြုသည့်ယာဉ်များလည်း ပါဝင်သည်။
- (ဌ) **ဂရန်အင်း** ဆိုသည်မှာ နယ်နိမိတ်၊ ငါးအမျိုးအစား၊ ငါးဖမ်းကိရိယာ၊ အချိန်ကာလနှင့် ငါးဖမ်းနည်းတို့ကို စည်းကမ်းချက်များ သတ်မှတ်၍ ဦးစီးဌာနက ကောင်စီ၏အတည်ပြုချက်ရယူပြီး အငှားဂရန်ဖြင့် ရေချိုငါးလုပ်ငန်း လုပ်ကိုင်ခွင့်ပြုသော ရေပြင်ကို ဆိုသည်။
- (ဍ) **သီးသန့်အင်း** ဆိုသည်မှာ ဦးစီးဌာနက ငါးမျိုးပြုန်းတီးခြင်းမရှိစေရန်နှင့် ငါးမျိုးပွားများစေရန် အလို့ငှာ ရေချိုငါးလုပ်ငန်းလုပ်ကိုင်ခြင်းကို အခါအားလျော်စွာပိတ်ပင်တားမြစ်ရန် သတ်မှတ်ထားသော ရေပြင်ကို ဆိုသည်။
- (ဎ) **လိုင်စင်ဖြင့်လုပ်ကိုင်ခွင့်ပြုသော ရေချိုငါးလုပ်ငန်းရေပြင်** ဆိုသည်မှာ ဂရန်အင်းနှင့် သီးသန့်အင်းမှအပ ဦးစီးဌာနက အခြားရေချိုငါးလုပ်ငန်းရေပြင်တွင် ငါးဖမ်းကိရိယာလိုင်စင်ဖြင့်ဖြစ်စေ၊ ငါးဖမ်းကွက်သတ်မှတ်ပြီး တင်ဒါအောင်မြင်သည့်အခါ လိုင်စင်ချထား၍ဖြစ်စေ၊ ငါးလုပ်ငန်း လုပ်ကိုင်ခွင့်ပြုသော ရေပြင်ကို ဆိုသည်။
- (ဏ) **အငှားဂရန်** ဆိုသည်မှာ ဂရန်အင်းတစ်ခုခုတွင် ရေချိုငါးလုပ်ငန်းလုပ်ကိုင်ရန် ထုတ်ပေးသည့် ဂရန်ကို ဆိုသည်။
- (တ) **နှစ်ရှည်အငှားဂရန် (ကြေးတိုင်အင်း)** ဆိုသည်မှာ ဂရန်အင်းများ ငါးထုတ်လုပ်မှု ရေရှည်ကောင်းမွန်စေရန်နှင့် တိမ်ကောပျက်စီးခြင်းမှ ကာကွယ်နိုင်ရန်တို့အတွက် ဂရန်အင်းများကို ပြင်ဆင်

ခြင်း၊ ငါးမျိုးစိုက်ထည့်ခြင်း၊ ငါးမျိုးချန်လုပ်မွေးမြူခြင်းများနှင့် ရေချိုငါးလုပ်ငန်းလုပ်ကိုင်ခြင်းများကို လေလံရရှိသည့် နှစ်မပါ ၃ နှစ်အထိ လုပ်ကိုင်ခွင့်ပြုသည့် အင်းကိုဆိုသည်။

- (ထ) **တင်ဒါချက်** ဆိုသည်မှာ ရေချိုငါးလုပ်ငန်းရေပြင်တွင် ဦးစီးဌာနက နယ်နိမိတ်၊ ငါးဖမ်းကိရိယာ (အမျိုးအစား၊ အရေအတွက်၊ တည်နေရာ၊ အချိန်ကာလ) နှင့် ငါးဖမ်းနည်း စသည့်သတ်မှတ်ချက် များထားရှိ၍ တင်ဒါလိုင်စင်ဖြင့် ငါးလုပ်ငန်းလုပ်ကိုင်ခွင့်ပြုသော ရေပြင်ကိုဆိုသည်။
- (ဒ) **ငါးနေငါးထိုင်တော** ဆိုသည်မှာ ဒီရေအတက်အကျရှိသည်ဖြစ်စေ၊ မရှိသည်ဖြစ်စေ၊ မြစ်ရေ အစဉ်အမြဲဖုံးလွှမ်းသည်ဖြစ်စေ၊ မဖုံးလွှမ်းသည်ဖြစ်စေ၊ ငါးများနေထိုင်ကျက်စား မိတ်လိုက်ဥချ ပေါက်ပွားရာ သစ်ပင်၊ သစ်တော၊ ချုံနွယ်များ၊ ရွှံ့နွံများ၊ ဒီရေတောများ၊ သဲသောင်များကို ဆိုသည်။
- (ခ) **ပြုပြင်မွမ်းမံခြင်း** ဆိုသည်မှာ ငါးကို မူလအခြေအနေမှ တစ်နည်းနည်း ပြင်ဆင်ပြောင်းလဲခြင်း၊ ပြုပြင်ခြင်းကို ဆိုသည်။ ယင်းစကားရပ်တွင် ရေခဲရိုက်ခြင်း၊ အေးခဲခြင်း၊ ဖြတ်တောက်ခြင်း၊ ကျပ်တိုက်ခြင်း၊ အခြောက်ခံခြင်း၊ ဆားနယ်ခြင်း၊ ငါးပိ၊ ငါးခြောက်၊ ပုစွန်ခြောက်၊ ငံပြာရည်၊ ငါးချဉ်၊ ပုစွန်ချဉ်၊ ငါးကြေမှုန့်ပြုလုပ်ခြင်း၊ စည်သွတ်ခြင်း၊ ငါးမှ စားသောက်ကုန်နှင့် အခြားကုန်ပစ္စည်းများ ထုတ်လုပ်ခြင်းစသည့်လုပ်ငန်းများလည်း ပါဝင်သည်။
- (န) **လိုင်စင်** ဆိုသည်မှာ ရေချိုငါးလုပ်ငန်းတစ်ရပ်ရပ်လုပ်ကိုင်နိုင်ရန် ဤဥပဒေအရထုတ်ပေးသော လုပ်ငန်းလုပ်ကိုင်ခွင့်ပြုသည့်လိုင်စင်ကိုဆိုသည်။ ယင်းစကားရပ်တွင် ငါးဖမ်းခြင်းအတွက် တင်ဒါ လိုင်စင်နှင့် ငါးဖမ်းကိရိယာလိုင်စင် စသည်တို့လည်း ပါဝင်သည်။
- (ပ) **ပြန်အမ်းငွေ** ဆိုသည်မှာ အငှားဂရန်ပါစည်းကမ်းချက် သို့မဟုတ် တင်ဒါလိုင်စင်ပါ စည်းကမ်းချက် ကို ဖောက်ဖျက်ခြင်းကြောင့်မဟုတ်ဘဲ နိုင်ငံတော်၏အကျိုးငှာ ရေချိုငါးလုပ်ငန်းလုပ်ကိုင်ခွင့်ကို ဆိုင်းငံ့ခြင်း သို့မဟုတ် ရုပ်သိမ်းခြင်းခံရလျှင်ဖြစ်စေ၊ သဘာဝဘေးအန္တရာယ် သို့မဟုတ် အခြား ခိုင်လုံသော အကြောင်းတစ်စုံတစ်ရာကြောင့် ငါးထုတ်လုပ်မှု ထိခိုက်နစ်နာမှုရှိလျှင်ဖြစ်စေ အငှား ဂရန်ရရှိသူ သို့မဟုတ် တင်ဒါလိုင်စင်ချထားခြင်းခံရသူက ပေးသွင်းထားသည့် အခွန်အနက် လုပ်ကိုင်ရန်ကျန်ရှိသော အငှားဂရန် သို့မဟုတ် တင်ဒါလိုင်စင်နှစ်အတွက် ပြန်လည်ရသင့်ရထိုက် သော အခွန်ကိုဆိုသည်။
- (ဖ) **ရေချိုငါးလုပ်ငန်းလုပ်ကိုင်ခွင့်ရရှိသူ** ဆိုသည်မှာ အငှားဂရန် သို့မဟုတ် လိုင်စင်ဖြင့် ရေချိုငါး လုပ်ငန်း လုပ်ကိုင်ခွင့်ရရှိသူကို ဆိုသည်။
- (ဗ) **ရေလုပ်သား** ဆိုရာတွင် ရေချိုငါးလုပ်ငန်းနှင့် သက်ဆိုင်သောလုပ်ငန်းများကို အချိန်ပိုင်းဖြစ်စေ၊ အချိန်ပြည့်ဖြစ်စေ ပါဝင်လုပ်ကိုင်သူကို ဆိုသည်။

အခန်း (၂)

ရည်ရွယ်ချက်များ

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည်-

- (က) ရေချိုးငါးလုပ်ငန်းများ ပိုမိုဖွံ့ဖြိုးတိုးတက်လာစေရန်၊
- (ခ) ငါးမျိုးပြုန်းတီးမှုကို ကာကွယ်တားဆီးရန်၊
- (ဂ) ရေချိုးငါးလုပ်ငန်းရေပြင်များ ပျက်စီးခြင်းမှ ကာကွယ်စောင့်ရှောက်ရန်၊
- (ဃ) နိုင်ငံတော်က ဥပဒေနှင့်အညီ ရသင့်ရထိုက်သော အခွန်အခများ ရရှိစေရန်၊
- (င) ရေချိုးငါးလုပ်ငန်းများကို ဥပဒေနှင့်အညီ စီမံခန့်ခွဲခြင်းနှင့် အရေးယူဆောင်ရွက်ခြင်း ပြုနိုင်စေရန်။

အခန်း (၃)

အငှားဂရန်၊ လိုင်စင်လျှောက်ထားခြင်း၊ ထုတ်ပေးခြင်း

- ၄။ ဂရန်အင်းတစ်ခုခုတွင် ရေချိုးငါးလုပ်ငန်းလုပ်ကိုင်လိုသူသည် သတ်မှတ်သည့် နည်းလမ်းများနှင့်အညီ ဈေးပြိုင်စနစ်ဖြင့် လေလံဆွဲဝယ်ရမည်။
- ၅။ သီးသန့်အင်းတစ်ခုခုတွင် ရေချိုးငါးလုပ်ငန်း လုပ်ကိုင်လိုသူသည် သတ်မှတ်သည့်နည်းလမ်းများနှင့်အညီ ဦးစီးဌာနသို့ လျှောက်ထားရမည်။
- ၆။ လိုင်စင်ဖြင့် လုပ်ကိုင်ခွင့်ပြုသော ရေချိုးငါးလုပ်ငန်းရေပြင်တစ်ခုခုတွင် ရေချိုးငါးလုပ်ငန်း လုပ်ကိုင်လိုသူသည် သတ်မှတ်သည့် နည်းလမ်းများနှင့်အညီ ငါးဖမ်းကိရိယာလိုင်စင်ခွန် ပေးဆောင်ခြင်းဖြင့် ဖြစ်စေ၊ တင်ဒါစနစ်ဖြစ်ပါက တင်ဒါဈေးနှုန်းတင်သွင်း၍ လိုင်စင်ရယူခြင်းဖြင့်ဖြစ်စေ လုပ်ကိုင်ရမည်။
- ၇။ ခရိုင်ဦးစီးဌာနမှူးသည် ဂရန်အင်းလေလံတင်ရောင်းချခြင်း သို့မဟုတ် လိုင်စင်ဖြင့် လုပ်ကိုင်ခွင့်ပြုသော ရေချိုးငါးလုပ်ငန်းရေပြင်တစ်ခုခုတွင် တင်ဒါလိုင်စင်ချထားခြင်းကို သတ်မှတ်သည့်နည်းလမ်းများနှင့်အညီ နေပြည်တော်ဦးစီးဌာနမှူး၏ ခွင့်ပြုချက်ဖြင့် ဆောင်ရွက်ရမည်။
- ၈။ ခရိုင်ဦးစီးဌာနမှူးသည် ပုဒ်မ ၇ အရ ဂရန်အင်းလေလံတင်ရောင်းချသည့်ကိစ္စ သို့မဟုတ် လိုင်စင်ဖြင့် လုပ်ကိုင်ခွင့်ပြုသော ရေချိုးငါးလုပ်ငန်းရေပြင်တစ်ခုခုတွင် တင်ဒါလိုင်စင်ချထားသည့်ကိစ္စ ဆောင်ရွက်ပြီးပါက နေပြည်တော်ဦးစီးဌာနမှူး၏ အတည်ပြုချက်ဖြင့်-
 - (က) ဂရန်အင်းလေလံရရှိသူကို အငှားဂရန်ထုတ်ပေးရမည်၊
 - (ခ) တင်ဒါအောင်မြင်သူကို တင်ဒါလိုင်စင်ထုတ်ပေးရမည်။
- ၉။ မြို့နယ်ဦးစီးဌာနမှူးသည် ဂရန်အင်းနှင့် တင်ဒါလိုင်စင်ချထားသည့် ရေပြင်တို့မှအပ ရေချိုးငါးလုပ်ငန်း ရေပြင်တစ်ခုခုတွင် ငါးဖမ်းကိရိယာအမျိုးအစားတစ်ခုခုဖြင့် ငါးဖမ်းလိုကြောင်း လျှောက်ထားချက်ကို သတ်မှတ်ချက်များနှင့်အညီ စိစစ်ပြီး ငါးဖမ်းကိရိယာလိုင်စင် ထုတ်ပေးခြင်း သို့မဟုတ် ငြင်းပယ်ခြင်း ပြုနိုင်သည်။
- ၁၀။ မြို့နယ်ဦးစီးဌာနမှူးသည် ရေလုပ်သားအဖြစ် လုပ်ကိုင်ခွင့်ရရှိလိုသူက ရေလုပ်သားမှတ်ပုံတင် လျှောက်ထားချက်ကို သတ်မှတ်သည့် နည်းလမ်းများနှင့်အညီစိစစ်ပြီး ရေလုပ်သားမှတ်ပုံတင် ထုတ်ပေးခြင်း သို့မဟုတ် ငြင်းပယ်ခြင်းပြုနိုင်သည်။

၁၁။ (က) ရေထွက်ပစ္စည်း စုဆောင်းရောင်းဝယ်ခြင်းကိုသော်လည်းကောင်း၊ ပြုပြင်မွမ်းမံခြင်းလုပ်ငန်းကို သော်လည်းကောင်း လုပ်ငန်းလုပ်ကိုင်လိုသူသည် ဦးစီးဌာနမှ သတ်မှတ်ထားသည့် နည်းလမ်းများနှင့် အညီ မြို့နယ်ဦးစီးဌာနမှူးထံ လျှောက်ထားရမည်။

(ခ) မြို့နယ်ဦးစီးဌာနမှူးသည် ယင်းလျှောက်ထားချက်ကို ခရိုင်ဦးစီးဌာနမှူးမှတစ်ဆင့် နေပြည်တော် ဦးစီးဌာနမှူးထံသို့ သတ်မှတ်သည့် နည်းလမ်းနှင့်အညီ တင်ပြရမည်။

၁၂။ နေပြည်တော်ဦးစီးဌာနမှူးသည် ပုဒ်မ ၁၁၊ ပုဒ်မခွဲ (ခ) အရ တင်ပြချက်ကို စိစစ်ပြီး သတ်မှတ်ချက် များနှင့် ညီညွတ်လျှင် ရေထွက်ပစ္စည်းစုဆောင်းရောင်းဝယ်ခြင်း လိုင်စင် သို့မဟုတ် ပြုပြင်မွမ်းမံခြင်း လိုင်စင်ကို ထုတ်ပေးရမည်။

အခန်း (၄)

အခကြေးငွေပေးဆောင်ခြင်း

၁၃။ ဂရန်အင်း လေလံရရှိသူသည် လေလံကြေးဖြစ်သော အင်းခွန်ကို ဂရန်အင်းလေလံရရှိသောနေ့တွင် လည်းကောင်း၊ တင်ဒါလိုင်စင်ရရှိသူသည် တင်ဒါကြေးနှင့် လိုင်စင်ခွန်တို့ကို တင်ဒါအောင်မြင်သော နေ့တွင်လည်းကောင်း သတ်မှတ်ထားသည့် နည်းလမ်းများနှင့်အညီ ဘဏ်သို့နေ့ချင်းပြီး အပြေအကျ ပေးသွင်းရမည်။ ဘဏ်ဖွင့်ချိန် ကျော်လွန်သွားပါက ဘဏ်ဖွင့်ရက်ဖြစ်သည့် နောက်တစ်ရက်တွင် အပြေအကျ ပေးသွင်းရမည်။

၁၄။ အငှားဂရန်နှင့် တင်ဒါလိုင်စင်ချထားသည့်ကိစ္စတို့မှအပ အခြားရေချိုးငါးလုပ်ငန်း ရေပြင်တစ်ခုခုတွင် ငါးဖမ်းကိရိယာ လိုင်စင်ရရှိသူသည် ပေးဆောင်ရန်လိုင်စင်ခကို ဘဏ်သို့ ပေးသွင်းရမည်။

၁၅။ နှစ်ရှည်အငှားဂရန်(ကြေးတိုင်အင်း) လျှောက်ထားသည့်ကိစ္စဖြစ်ပါက နေပြည်တော်ဦးစီးဌာနမှူး သည် ကောင်စီ၏ အတည်ပြုချက်ဖြင့် နှစ်ရှည်အငှားဂရန် လုပ်ကိုင်ခွင့်ချထားနိုင်သည်။

၁၆။ နှစ်ရှည်အငှားဂရန်(ကြေးတိုင်အင်း)ရရှိသူသည်-

(က) အင်းခွန်ကို သတ်မှတ်ထားသည့် နည်းလမ်းနှင့်အညီ ဘဏ်သို့ ပေးဆောင်ရမည်။

(ခ) ငါးမျိုးစိုက်ထည့်ရန်နှင့် အင်းပြင်ဆင်ရန် အင်းခွန်အပေါ် သတ်မှတ်ရာခိုင်နှုန်းငွေကို ဘဏ်သို့ ပေးသွင်းရမည်။

၁၇။ ရေချိုးငါးလုပ်ငန်းလုပ်ကိုင်ခွင့်ရရှိသူသည် ပေးဆောင်ရန်ရှိသော လိုင်စင်ခွန်နှင့် မှတ်ပုံတင်ကြေး များကို သတ်မှတ်ထားသည့် နည်းလမ်းများနှင့်အညီ ဘဏ်သို့ပေးသွင်းရမည်။

အခန်း (၅)

ရေချိုးငါးလုပ်ငန်းလုပ်ကိုင်ခွင့်ရရှိသူ၏ တာဝန်များ

၁၈။ ရေချိုးငါးလုပ်ငန်းလုပ်ကိုင်ခွင့်ရရှိသူသည်-

(က) ပေးဆောင်ရန်ရှိသော အခွန်များကို ဤဥပဒေပါ သတ်မှတ်ချက်များနှင့်အညီ ပေးသွင်းရမည်။

- (ခ) အငှားဂရန် သို့မဟုတ် လိုင်စင်ပါစည်းကမ်းချက်များနှင့် ဤဥပဒေအရ ထုတ်ပြန်သည့် အမိန့်၊ အမိန့်ကြော်ငြာစာ၊ ညွှန်ကြားချက်များကိုလိုက်နာရမည်၊
- (ဂ) ဦးစီးဌာနက တာဝန်ပေးအပ်ပါက ငါးမျိုးစိုက်ထည့်ခြင်းနှင့် ရေချိုငါးလုပ်ငန်းဆိုင်ရာ သုတေသန ပြုခြင်းများကို ကူညီဆောင်ရွက်ရမည်၊
- (ဃ) မြို့နယ်ဦးစီးဌာနက ထုတ်ပေးသည့် ရေလုပ်သား မှတ်ပုံတင်ရရှိထားသူကိုသာ မိမိလုပ်ငန်းတွင် ခန့်ထား လုပ်ကိုင်စေရမည်။

အခန်း (၆)

နေပြည်တော်ကောင်စီ၏ လုပ်ပိုင်ခွင့်များ

၁၉။ ကောင်စီသည် အောက်ပါလုပ်ငန်းများအတွက် အခွန်ပေးဆောင်ခြင်းမှ ကင်းလွတ်ခွင့်ပြုနိုင်သည်-

(က) ဦးစီးဌာန၏ ခွင့်ပြုချက်ဖြင့် ဆောင်ရွက်သော ရေချိုငါးလုပ်ငန်းသုတေသန၊

(ခ) နေပြည်တော်နယ်မြေ အကျိုးငှာ လိုအပ်သည့် ရေချိုငါးလုပ်ငန်း။

၂၀။ ကောင်စီသည် နှစ်ရှည်အငှားဂရန်(ကြေးတိုင်အင်း) ချထားခြင်းနှင့် သက်တမ်းတိုးခြင်းတို့နှင့် စပ်လျဉ်း၍ အတည်ပြု၊ မပြုကို နေပြည်တော်ဦးစီးဌာနမှူးသို့ အကြောင်းကြားရမည်။

၂၁။ ကောင်စီသည် နေပြည်တော်နယ်မြေအကျိုးငှာ လိုအပ်လျှင် ထုတ်ပေးထားသော အငှားဂရန် သို့မဟုတ် တင်ဒါလိုင်စင်ကို မည်သည့်အချိန်တွင်မဆို ဆိုင်းငံ့ခြင်း၊ ရုပ်သိမ်းခြင်း သို့မဟုတ် ပယ်ဖျက်ခြင်း ပြုနိုင်သည်။

၂၂။ ကောင်စီသည် ဦးစီးဌာနက ပြန်လည်ထုတ်ပေးခွင့်ရှိသော ပြန်အမ်းငွေပမာဏကို သတ်မှတ်ပေးရမည်။

၂၃။ ကောင်စီသည် နေပြည်တော်နယ်မြေအကျိုးငှာ လိုအပ်လျှင် ရေချိုငါးလုပ်ငန်းလုပ်ကိုင်ခွင့်နှင့် စပ်လျဉ်း၍ အောက်ပါကိစ္စရပ်များကို ဆောင်ရွက်နိုင်သည်-

(က) ရေချိုငါးလုပ်ငန်းရေပြင်တစ်ခုခုတွင် ဂရန်အင်း၊ သီးသန့်အင်း သို့မဟုတ် တင်ဒါချက်အသစ် ဖော်ထုတ်ခြင်း သို့မဟုတ် ပယ်ဖျက်ခြင်း၊ ငါးဖမ်းကိရိယာအမျိုးအစား၊ အရေအတွက် ပြောင်းလဲသတ်မှတ်ခြင်း၊

(ခ) သီးသန့်အင်းတစ်ခုခုတွင် ရေချိုငါးလုပ်ငန်းလုပ်ကိုင်ရန် ဦးစီးဌာနသို့ လျှောက်ထားခြင်းကို ခွင့်ပြုခြင်း သို့မဟုတ် ငြင်းပယ်ခြင်း၊

(ဂ) နှစ်ရှည်အငှားဂရန် (ကြေးတိုင်အင်း) ချထားခြင်းနှင့် သက်တမ်းသတ်မှတ်ခြင်း၊

(ဃ) ငါးဖမ်းကိရိယာ အမျိုးအစားအလိုက် လိုင်စင်ခွန်နှုန်းထားများကို သတ်မှတ်ခြင်း၊

(င) ရေချိုငါးလုပ်ငန်းဖွံ့ဖြိုးတိုးတက်မှုဆိုင်ရာကိစ္စရပ်များတွင် သက်ဆိုင်ရာဌာနများနှင့် ညှိနှိုင်းပေးခြင်း၊

(စ) ရေချိုငါးလုပ်ငန်းရေရှည်တည်တံ့ရေးလုပ်ငန်းနှင့် သုတေသနလုပ်ငန်းများ ဆောင်ရွက်ရာတွင် လိုအပ်သော အသုံးစရိတ်များကို ဘဏ္ဍာရေးစည်းမျဉ်းစည်းကမ်းများနှင့်အညီ ခွင့်ပြုခြင်း။

အခန်း (၇)

နေပြည်တော်ဦးစီးဌာနမှူး၏တာဝန်နှင့်လုပ်ပိုင်ခွင့်များ

၂၄။ နေပြည်တော်ဦးစီးဌာနမှူး၏တာဝန်များမှာ အောက်ပါအတိုင်း ဖြစ်သည်-

- (က) ရေချိုးငါးလုပ်ငန်းများကို စနစ်တကျ ဖွံ့ဖြိုးတိုးတက်လာစေရန် စီမံခန့်ခွဲခြင်း၊ ကြီးကြပ်ခြင်း၊ ပညာပေးလုပ်ငန်းများ ဆောင်ရွက်ခြင်း၊
- (ခ) ပုဒ်မ ၂၃၊ ပုဒ်မခွဲ (ဃ) အရ ကောင်စီကသတ်မှတ်သော ငါးဖမ်းကိရိယာအမျိုးအစားအလိုက် လိုင်စင်ခနှုန်းထားများကို ထုတ်ပြန်ကြေညာခြင်း၊
- (ဂ) တားမြစ်သည့်ငါးအမျိုးအစား၊ အရွယ်အစား၊ ငါးဖမ်းကိရိယာ၊ ငါးဖမ်းရာသီ၊ နေရာဒေသနှင့် ငါးဖမ်းနည်းစနစ်တို့ကို သတ်မှတ်ခြင်း၊
- (ဃ) အငှားဂရန်သက်တမ်း၊ လိုင်စင်သက်တမ်း၊ မှတ်ပုံတင်သက်တမ်းနှင့် ရေချိုးငါးလုပ်ငန်း လုပ်ကိုင်ခွင့်ရရှိသူ လိုက်နာရမည့် အငှားဂရန်နှင့် လိုင်စင်ပါ စည်းကမ်းချက်များကို သတ်မှတ်ခြင်း၊
- (င) ဂရန်အင်း၊ သီးသန့်အင်း သို့မဟုတ် လိုင်စင်ဖြင့်လုပ်ကိုင်ခွင့်ပြုသော ရေချိုးငါးလုပ်ငန်းရေပြင် အမျိုးအစားကို ကောင်စီ၏အတည်ပြုချက်ဖြင့် သတ်မှတ်ခြင်း၊ ပြောင်းလဲသတ်မှတ်ခြင်း သို့မဟုတ် ပယ်ဖျက်ခြင်း၊
- (စ) ဦးစီးဌာနမှူးများ၏ တာဝန်နှင့် လုပ်ပိုင်ခွင့်များကို သတ်မှတ်ပေးခြင်း၊
- (ဆ) ဦးစီးဌာနက သတ်မှတ်ထားသည့် လိုင်စင်ခွန်၊ မှတ်ပုံတင်ကြေး၊ အငှားဂရန်နှင့် လိုင်စင်ပျက်စီး၊ ပျောက်ဆုံးခြင်းအတွက် မိတ္တူလျှောက်ထားရာတွင် ပေးဆောင်ရမည့် အခကြေးငွေ၊ အခွန် ကင်းလွတ်ခွင့်ရှိသည့် ရေချိုးငါးလုပ်ငန်းအမျိုးအစား၊ အရေအတွက်နှင့် ပမာဏတို့ကို ထုတ်ပြန် ကြေညာခြင်း၊
- (ဇ) ကောင်စီက အခါအားလျော်စွာ ပေးအပ်သော ရေချိုးငါးလုပ်ငန်းဆိုင်ရာ ကိစ္စများကို ဆောင်ရွက် ခြင်း၊
- (ဈ) ဤဥပဒေအရထုတ်ပြန်သည့် အမိန့်၊ အမိန့်ကြော်ငြာစာ၊ ညွှန်ကြားချက်များကို သက်ဆိုင်ရာ ပြည်ထောင်စုဝန်ကြီးဌာန၊ ငါးလုပ်ငန်းဦးစီးဌာန ညွှန်ကြားရေးမှူးချုပ်ထံသို့ တင်ပြခြင်း။

၂၅။ နေပြည်တော်ဦးစီးဌာနမှူး၏ လုပ်ပိုင်ခွင့်များမှာ အောက်ပါအတိုင်းဖြစ်သည်-

- (က) ဂရန်အင်းလေလံတင်ရောင်းချခြင်းနှင့် တင်ဒါလိုင်စင်ချထားခြင်းတို့ကို ခရိုင်ဦးစီးဌာနမှူးက ဆောင်ရွက်နိုင်ရန် ခွင့်ပြုပေးခြင်းနှင့် လေလံရရှိသူနှင့် တင်ဒါအောင်မြင်သူတို့ကို အတည်ပြု ပေးခြင်း၊
- (ခ) နှစ်ရှည်အငှားဂရန် (ကြေးတိုင်အင်း) ချထားခြင်းနှင့် သက်တမ်းတိုးခြင်း ကိစ္စများအတွက် လျှောက်ထားလာပါက ကောင်စီ၏အတည်ပြုချက်ဖြင့် နှစ်ရှည်အငှားဂရန် (ကြေးတိုင်အင်း) ခွင့်ပြုခြင်း သို့မဟုတ် ငြင်းပယ်ခြင်း၊

- (ဂ) ရေထွက်ပစ္စည်း စုဆောင်းရောင်းဝယ်ခွင့်လိုင်စင်နှင့် ပြုပြင်မွမ်းမံခြင်းလုပ်ငန်း လိုင်စင်များကို ထုတ်ပေးခြင်း၊
- (ဃ) အငှားဂရန် သို့မဟုတ် လိုင်စင်ပျက်စီး ပျောက်ဆုံးသဖြင့် မိတ္တူရယူလိုကြောင်း လျှောက်ထားသည့် ကိစ္စနှင့်စပ်လျဉ်း၍ လျှောက်ထားသူအား သတ်မှတ်သည့် အခကြေးငွေပေးသွင်းစေပြီး အငှားဂရန် သို့မဟုတ် လိုင်စင်မိတ္တူကို ထုတ်ပေးရန် ခရိုင်ဦးစီးဌာနမှူးသို့ ညွှန်ကြားခြင်း၊
- (င) ကောင်စီက သတ်မှတ်ပေးသည့် ပြန်အမ်းငွေပမာဏကို ပြန်လည်ထုတ်ပေးရန် စီစဉ်ဆောင်ရွက်ခြင်း။

၂၆။ နေပြည်တော်ဦးစီးဌာနမှူးသည် ရေချိုငါးလုပ်ငန်း ရေရှည်တည်တံ့ရေးလုပ်ငန်း၊ သုတေသနပြုခြင်း လုပ်ငန်းများ ဆောင်ရွက်ရာတွင် လိုအပ်သောအသုံးစရိတ်များကို ဘဏ္ဍာရေးစည်းမျဉ်းစည်းကမ်းများနှင့်အညီ ကောင်စီ၏ခွင့်ပြုချက်ဖြင့် ငါးလုပ်ငန်းဦးစီးဌာနသို့ တင်ပြတောင်းခံရမည်။

၂၇။ ဤဥပဒေပါတားမြစ်ချက်တစ်ရပ်ရပ်ကို ဖောက်ဖျက်ကျူးလွန်သဖြင့် အရေးယူသည့်ကိစ္စတွင် နေပြည်တော်ဦးစီးဌာနမှူးသည် သိမ်းဆည်းရမိသော သက်သေခံပစ္စည်းများနှင့်စပ်လျဉ်း၍ အောက်ပါအတိုင်း ဆောင်ရွက်နိုင်သည်-

- (က) ယာဉ်၊ ငါးဖမ်းကိရိယာ၊ ငါးအပါအဝင် သက်သေခံပစ္စည်းများကို ကောင်စီ၏ သဘောတူညီချက်ဖြင့် သိမ်းဆည်းခြင်း၊ ထုခွဲရောင်းချခြင်း သို့မဟုတ် လိုအပ်သလို စီမံခန့်ခွဲခြင်း၊
- (ခ) ပုဒ်မခွဲ (က) အရ သက်သေခံပစ္စည်းများကို ထုခွဲရောင်းချရာတွင် သက်သေခံပစ္စည်း ထုခွဲရောင်းချရေးအဖွဲ့ကိုဖွဲ့စည်းပြီး တာဝန်နှင့်လုပ်ပိုင်ခွင့်များ သတ်မှတ်ပေးခြင်း။

၂၈။ နေပြည်တော်ဦးစီးဌာနမှူးသည် ဤဥပဒေအရ မိမိအား အပ်နှင်းထားသော လုပ်ပိုင်ခွင့်တစ်ရပ်ရပ်ကို ဦးစီးဌာနမှ ပြန်တမ်းဝင်အရာရှိတစ်ဦးဦးကိုဖြစ်စေ၊ ဦးစီးဌာနမှူးတစ်ဦးဦးကိုဖြစ်စေ လွှဲအပ်ဆောင်ရွက်စေနိုင်သည်။

အခန်း (၈)

ပြန်အမ်းငွေလျှောက်ထားခြင်း

၂၉။ နိုင်ငံတော်၏အကျိုးငှာ အငှားဂရန် သို့မဟုတ် တင်ဒါလိုင်စင် ဆိုင်းငံ့ခံရခြင်း သို့မဟုတ် ရုပ်သိမ်းခံရခြင်းဖြစ်ပါက သတ်မှတ်ထားသည့် နည်းလမ်းများနှင့်အညီ သက်ဆိုင်ရာခရိုင်ဦးစီးဌာနမှူးထံ ပြန်အမ်းငွေလျှောက်ထားနိုင်သည်။

၃၀။ ပုဒ်မ ၂၉ အရ လျှောက်ထားလာလျှင် သက်ဆိုင်ရာခရိုင်ဦးစီးဌာနမှူးသည် သတ်မှတ်ချက်များနှင့်အညီ စိစစ်၍ နေပြည်တော်ဦးစီးဌာနမှူးထံ ဆက်လက်တင်ပြရမည်။

၃၁။ နေပြည်တော်ဦးစီးဌာနမှူးသည် ပုဒ်မ ၃၀ အရ တင်ပြလာသည့် ကိစ္စနှင့်စပ်လျဉ်း၍ မှန်ကန်ကြောင်း စစ်ဆေးတွေ့ရှိလျှင် ပြန်အမ်းငွေ ထုတ်ပေးရန် မိမိ၏သဘောထားမှတ်ချက်နှင့်အညီ ကောင်စီထံ ဆက်လက်တင်ပြရမည်။

၃၂။ ကောင်စီသည် ပုဒ်မ ၃၁ အရ တင်ပြချက်အားစိစစ်၍ ပြန်အမ်းငွေထုတ်ပေးသင့်သည်ဟု ဆုံးဖြတ်ပါက ပြန်အမ်းငွေပမာဏ သတ်မှတ်ပေးရမည်။

အခန်း (၉)

ရေချိုးငါးလုပ်ငန်းလုပ်ကိုင်ခွင့်ပျက်ပြယ်ခြင်း

၃၃။ အောက်ပါအကြောင်းတစ်ရပ်ရပ် ပေါ်ပေါက်သည့်အခါ ဤဥပဒေအရ ရေချိုးငါးလုပ်ငန်း လုပ်ကိုင်ခွင့် ပျက်ပြယ်သည်-

- (က) ခွင့်ပြုသည့်သက်တမ်းကာလကုန်ဆုံးခြင်း၊
- (ခ) အငှားဂရန် သို့မဟုတ် လိုင်စင် ရုပ်သိမ်းခံရခြင်း သို့မဟုတ် ပယ်ဖျက်ခံရခြင်း၊
- (ဂ) ရေချိုးငါးလုပ်ငန်းကို ဆက်လက်မလုပ်ကိုင်တော့ကြောင်း ဦးစီးဌာနမှူးက စစ်ဆေးတွေ့ရှိခြင်း၊
- (ဃ) ရေချိုးငါးလုပ်ငန်း လုပ်ကိုင်ခွင့်ရရှိသူက အငှားဂရန် သို့မဟုတ် လိုင်စင်ကို ပြန်လည်အပ်နှံခြင်း၊
- (င) ရေချိုးငါးလုပ်ငန်း လုပ်ကိုင်ခွင့်ရရှိသူက ၎င်းရရှိထားသည့် အငှားဂရန်သို့မဟုတ် လိုင်စင်ကို အခြားသူတစ်ဦးအား ထပ်ဆင့်ချထားခြင်း သို့မဟုတ် ဦးစီးဌာန၏ ခွင့်ပြုချက်မရရှိဘဲ လွှဲပြောင်းပေးခြင်းကို စစ်ဆေးတွေ့ရှိရခြင်း၊
- (စ) အမည်ပျက်စာရင်း သတ်မှတ်ခံရခြင်း။

အခန်း (၁၀)

စစ်ဆေးခြင်းနှင့် အရေးယူခြင်း

၃၄။ ဦးစီးဌာနမှူးသည် အောက်ပါစစ်ဆေးခြင်းနှင့် အရေးယူခြင်းလုပ်ငန်းများကို ဆောင်ရွက်ရမည်-

- (က) မိမိတာဝန်ခံရသော ရေချိုးငါးလုပ်ငန်းရေပြင်အတွင်းရှိယာဉ်၊ ငါးဖမ်းကိရိယာများနှင့် ဂရန်အင်း၊ သီးသန့်အင်း၊ လိုင်စင်အပါအဝင် မည်သည့် ရေချိုးငါးလုပ်ငန်းကိုဖြစ်စေ၊ ရေချိုးငါးလုပ်ငန်းဆိုင်ရာ နေရာများနှင့် အဆောက်အအုံများကိုဖြစ်စေ သတ်မှတ်ချက်များနှင့်အညီ ဝရမ်းမပါဘဲ ဝင်ရောက်ခြင်း၊ စစ်ဆေးခြင်း၊ ရှာဖွေသိမ်းဆည်းခြင်း၊
- (ခ) လုပ်ငန်းတွင်ထားရှိရမည့် အငှားဂရန်၊ လိုင်စင်အပါအဝင် လိုအပ်သည့်စာရွက်စာတမ်းများကို တောင်းယူစစ်ဆေးခြင်း၊ ကူးယူခြင်း၊
- (ဂ) ရေချိုးငါးလုပ်ငန်း လုပ်ကိုင်ခွင့်ရရှိသူနှင့် ရေလုပ်သားများအား လိုအပ်သလို မေးမြန်းခြင်း၊ စစ်ဆေးခြင်း၊ ညွှန်ကြားခြင်း၊ အရေးယူဆောင်ရွက်ခြင်း၊
- (ဃ) ဤဥပဒေပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်သောကိစ္စတွင် အကျုံးဝင်သော ရေချိုးငါးလုပ်ငန်းလုပ်ကိုင်ရာတွင် အသုံးပြုသည့်ယာဉ်၊ ငါးဖမ်းကိရိယာများ၊ ငါးများနှင့်တကွ တွေ့ရှိသော သက်သေခံပစ္စည်းများကို သတ်မှတ်ပုံစံဖြင့် သိမ်းဆည်းခြင်း၊ သိမ်းဆည်းရရှိမှု အခြေအနေအား နေပြည်တော် ဦးစီးဌာနမှူးထံ တင်ပြခြင်း၊

- (င) ဤဥပဒေပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်သူအား တရားစွဲဆိုရန် စီစဉ် ဆောင်ရွက်ခြင်း၊
- (စ) ငါးနှင့် အခြားလျင်မြန်စွာ ပုပ်သိုးပျက်စီးလွယ်သည့် ရေထွက်ပစ္စည်းများ သိမ်းဆည်းရမိပါက နေပြည်တော် ဦးစီးဌာနမှူးထံ တင်ပြအတည်ပြုချက်ရယူ၍ အမြန်ဆုံးထုခွဲရောင်းချပြီး ရောင်းရငွေ ကို ဘဏ်သို့ပေးသွင်းခြင်း။

အခန်း (၁၁)

စီမံခန့်ခွဲရေးနည်းလမ်းဖြင့်အရေးယူခြင်း

၃၅။ မြို့နယ်ဦးစီးဌာနမှူးသည် လိုင်စင်ပါ စည်းကမ်းချက်တစ်ရပ်ရပ်ကို ဖောက်ဖျက်ကြောင်း စိစစ် တွေ့ရှိရလျှင် ခရိုင်ဦးစီးဌာနမှူး၏ သဘောတူညီချက်ဖြင့်လည်းကောင်း၊ အငှားဂရန်ပါ စည်းကမ်းချက် တစ်ရပ်ရပ် သို့မဟုတ် တင်ဒါလိုင်စင်ပါ စည်းကမ်းချက်တစ်ရပ်ရပ်ကို ဖောက်ဖျက်ကြောင်း စိစစ်တွေ့ရှိ ရလျှင် နေပြည်တော်ဦးစီးဌာနမှူး၏ သဘောတူညီချက်ဖြင့်လည်းကောင်း အောက်ပါ စီမံခန့်ခွဲရေး ဆိုင်ရာ အမိန့်တစ်ရပ်ရပ်ဖြစ်စေ၊ တစ်ရပ်ထက်ပို၍ဖြစ်စေချမှတ်နိုင်သည်-

(က) စာဖြင့်သတိပေးခြင်း၊

(ခ) အငှားဂရန် သို့မဟုတ် လိုင်စင်ကို ကာလသတ်မှတ်၍ ယာယီရပ်ဆိုင်းခြင်း၊

(ဂ) အငှားဂရန် သို့မဟုတ် လိုင်စင်ကို ပယ်ဖျက်ခြင်း သို့မဟုတ် ရုပ်သိမ်းခြင်း၊

(ဃ) အမည်ပျက်စာရင်းထည့်သွင်းခြင်း။

၃၆။ (က) အငှားဂရန် သို့မဟုတ် လိုင်စင်ရရှိသူသည် အငှားဂရန် သို့မဟုတ် လိုင်စင်ကို ယာယီ ရပ်ဆိုင်းကြောင်း အမိန့်ချမှတ်ထားသည့် ကာလအတွင်းဖြစ်စေ၊ ပယ်ဖျက်ကြောင်း သို့မဟုတ် ရုပ်သိမ်းကြောင်း အမိန့်ချမှတ်ထားလျှင်ဖြစ်စေ လုပ်ငန်းလုပ်ကိုင်ခြင်းမပြုဘဲ ရပ်ဆိုင်းထားရမည်၊

(ခ) ပုဒ်မခွဲ (က) အရ ရပ်ဆိုင်းထားခြင်းမပြုဘဲ လုပ်ငန်းကို ဆက်လက်လုပ်ကိုင်ပါက အငှားဂရန် သို့မဟုတ် လိုင်စင်မရှိဘဲလုပ်ကိုင်သည်ဟု မှတ်ယူခြင်းခံရမည်။

အခန်း (၁၂)

အယူခံခြင်း

၃၇။ ပုဒ်မ ၃၅၊ ပုဒ်မခွဲ (က) အရ လိုင်စင်နှင့်စပ်လျဉ်း၍ ချမှတ်သည့်အမိန့်ကို မကျေနပ်သူသည် အောက်ပါအတိုင်း အယူခံဝင်ခွင့်ရှိသည်-

(က) မြို့နယ်ဦးစီးမှူးက ချမှတ်သည့်အမိန့်ကို မကျေနပ်ပါက ယင်းအမိန့်ကို လက်ခံရရှိသည့်နေ့မှ ရက်ပေါင်း ၃၀ အတွင်း နေပြည်တော်ဦးစီးဌာနမှူးထံ အယူခံဝင်နိုင်သည်၊

(ခ) နေပြည်တော်ဦးစီးဌာနမှူးသည် ပုဒ်မခွဲ (က) အရ အယူခံမှုကိုစိစစ်ပြီး သက်ဆိုင်ရာ မြို့နယ်ဦးစီး ဌာနမှူးက ချမှတ်ထားသည့်အမိန့်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။

- (ဂ) နေပြည်တော်ဦးစီးဌာနမှူးက ချမှတ်သည့် အမိန့်သည် အပြီးအပြတ် ဖြစ်စေရမည်။
- ၃၈။ ပုဒ်မ ၃၅၊ ပုဒ်မခွဲ (ခ)၊ ပုဒ်မခွဲ (ဂ) သို့မဟုတ် ပုဒ်မခွဲ (ဃ)အရ အငှားဂရန်၊ တင်ဒါလိုင်စင်နှင့် စပ်လျဉ်း၍ ချမှတ်သည့် အမိန့်ကို မကျေနပ်သူသည် အောက်ပါအတိုင်း အယူခံဝင်ခွင့်ရှိသည်-
- (က) မြို့နယ်ဦးစီးမှူးက ချမှတ်သည့်အမိန့်ကို မကျေနပ်ပါက ယင်းအမိန့်ကို လက်ခံရရှိသည့်နေ့မှ ရက်ပေါင်း ၃၀ အတွင်း ကောင်စီထံ အယူခံဝင်နိုင်သည်။
- (ခ) ကောင်စီသည် ပုဒ်မခွဲ(က)အရ အယူခံမှုကိုစိစစ်ပြီး သက်ဆိုင်ရာ မြို့နယ်ဦးစီးဌာနမှူးက ချမှတ် ထားသည့်အမိန့်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။
- (ဂ) ကောင်စီက ချမှတ်သည့် အမိန့်သည် အပြီးအပြတ်ဖြစ်စေရမည်။

အခန်း (၁၃)

တားမြစ်ချက်များ

- ၃၉။ မည်သူမျှ ဤဥပဒေအရ ထုတ်ပေးသည့် အငှားဂရန်၊ တင်ဒါလိုင်စင်၊ ငါးဖမ်းကိရိယာလိုင်စင်၊ ရေထွက်ပစ္စည်းစုဆောင်းရောင်းဝယ်ခွင့်လိုင်စင်၊ ရေထွက်ပစ္စည်းပြုပြင်မွမ်းမံခြင်း လုပ်ငန်းလိုင်စင်နှင့် ရေလုပ်သားမှတ်ပုံတင်မရှိဘဲ ရေချိုးငါးလုပ်ငန်းလုပ်ကိုင်ခြင်း မပြုရ။
- ၄၀။ မည်သူမျှ ရေချိုးငါးလုပ်ငန်း ရေပြင်တစ်ခုခုတွင် အောက်ပါတို့ကို မပြုလုပ်ရ-
- (က) ပေါက်ကွဲစေတတ်သည့်ပစ္စည်းများဖြင့် ငါးဖမ်းခြင်း၊ လျှပ်စစ်ဓာတ်ဖြင့်ငါးဖမ်းခြင်း၊ အဆိပ် အတောက်၊ ဓာတုပစ္စည်းနှင့် ယင်းကဲ့သို့ အန္တရာယ်ဖြစ်စေသောပစ္စည်းဖြင့် ငါးဖမ်းခြင်း သို့မဟုတ် အကျိုးဖျက်ဆီးခြင်း၊
- (ခ) တားမြစ်ထားသော ငါးဖမ်းနည်း သို့မဟုတ် ငါးဖမ်းကိရိယာဖြင့် ငါးဖမ်းခြင်း၊
- (ဂ) တားမြစ်ထားသော ငါးမျိုး သို့မဟုတ် ငါးအရွယ်အစားကို ဖမ်းဆီးခြင်း၊
- (ဃ) တားမြစ်ထားသော အချိန်ကာလနှင့် နေရာဒေသတွင်ငါးဖမ်းခြင်း။
- ၄၁။ မည်သူမျှ ရေချိုးငါးလုပ်ငန်းရေပြင်တစ်ခုခုတွင် ဦးစီးဌာန၏ ခွင့်ပြုချက်မရရှိဘဲ ဆည်၊ တံ၊ ယင်း၊ ပိုက် အပါအဝင် အခြားမည်သည့် အပိတ်အဆို့၊ အတားအဆီးတစ်စုံတစ်ရာကို စိုက်ထူခြင်း၊ တည်ဆောက်ခြင်း၊ ချထားခြင်း၊ ပြုပြင်ခြင်း၊ သုံးစွဲခြင်းမပြုလုပ်ရ။
- ၄၂။ မည်သူမျှ ဂရန်အင်း၊ သီးသန့်အင်း သို့မဟုတ် တင်ဒါချက်နယ်နိမိတ်အတွင်း အောက်ပါတို့ကို မပြုလုပ်ရ-
- (က) ငါးနေ ငါးထိုင်တောများ ပျက်စီးစေရန် ခုတ်ထွင်ရှင်းလင်းခြင်း၊ မီးရှို့ခြင်း၊
- (ခ) သီးနှံစိုက်ပျိုးခြင်း၊
- (ဂ) အမြဲတစေနေထိုင်မည့် လူနေအိမ်များ ဆောက်လုပ်ခြင်း။

၄၃။ မည်သူမျှ ရေချိုငါးလုပ်ငန်းရေပြင်တစ်ခုခုတွင် ငါး၊ အခြား ရေနေသတ္တဝါနှင့် သက်ရှိသက်မဲ့ သယံဇာတပစ္စည်းများအား နှောင့်ယှက်ခြင်း၊ ရေထုညစ်ညမ်းစေခြင်း သို့မဟုတ် တစ်နည်းနည်းဖြင့် ထိခိုက်စေခြင်း မပြုလုပ်ရ။

၄၄။ မည်သူမျှ ဦးစီးဌာန၏ခွင့်ပြုချက်မရရှိဘဲ ဂရန်အင်း၊ သီးသန့်အင်းနှင့် ယင်းတို့နှင့် ဆက်စပ်နေသည့် ချောင်း၊ မြောင်းများတွင်ဖြစ်စေ၊ ရေစီးလမ်းကြောင်းများတွင်ဖြစ်စေ၊ ရေ၏အမျိုးအစား၊ ရေ၏ထုထည် သို့မဟုတ် ရေစီးလမ်းကြောင်းကို ပြောင်းလဲခြင်း မပြုလုပ်ရ။

၄၅။ မည်သူမျှ အောက်ပါရေထွက်ပစ္စည်းများကို ထုတ်လုပ်ခြင်း၊ ပြုပြင်မွမ်းမံခြင်း၊ သယ်ယူခြင်း၊ သိုလှောင်ခြင်း၊ ဖြန့်ဖြူးခြင်း၊ ရောင်းချခြင်းမပြုရ-

(က) စားသုံးသူကိုအဆိပ်သင့်စေနိုင်သော၊ ဘေးဥပဒ်အန္တရာယ်ဖြစ်စေနိုင်သော၊ ကျန်းမာရေးကို ထိခိုက် စေနိုင်သော သို့မဟုတ် သဘာဝပတ်ဝန်းကျင်ကို ထိခိုက်စေနိုင်သော ရေထွက်ပစ္စည်း၊

(ခ) အရည်အသွေးကိုထိခိုက်စေရန် သို့မဟုတ် ဘေးဥပဒ်အန္တရာယ်ဖြစ်စေရန် တစ်ခုလုံးကိုဖြစ်စေ တစ်စိတ်တစ်ပိုင်းကိုဖြစ်စေ အစားထိုးထားသော သို့မဟုတ် လူတို့ စားသုံးရန်မသင့်သည့် ဆိုးဆေး၊ ယမ်းစိမ်းအပါအဝင် ဓာတုပစ္စည်း အစရှိသည်တို့နှင့် ပြုပြင်ရောစပ်ထားသော ရေထွက်ပစ္စည်း၊

(ဂ) အလေးချိန်တိုးစေရန်နှင့်အရည်အသွေးကိုထိခိုက်စေမည့် ရေ သို့မဟုတ် သတ္တု သို့မဟုတ် ပြင်ပပစ္စည်းများ ထည့်သွင်းထားသော ရေထွက်ပစ္စည်း။

၄၆။ မည်သူမျှ ကောင်စီနှင့်ဦးစီးဌာနက အခါအားလျော်စွာ ထုတ်ပြန်သည့်အမိန့်၊ အမိန့်ကြော်ငြာစာနှင့် ညွှန်ကြားချက်များကို လိုက်နာရန် ပျက်ကွက်ခြင်းမရှိစေရ။

အခန်း (၁၄)

ပြစ်ဒဏ်များ

၄၇။ မည်သူမဆို ပုဒ်မ ၃၉ ပါ တားမြစ်ချက်တစ်ရပ်ရပ်ကို ဖောက်ဖျက် ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင်-

(က) ရေလုပ်သားမှတ်ပုံတင်မရှိဘဲ ရေချိုငါးလုပ်ငန်း လုပ်ကိုင်လျှင် ထိုသူကို သုံးလထက်မပိုသော ထောင်ဒဏ်ဖြစ်စေ၊ ကျပ်သုံးသောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ် ရမည်၊

(ခ) ရေချိုငါးလုပ်ငန်းရေပြင်တွင် ငါးဖမ်းကိရိယာလိုင်စင်မရှိဘဲ ငါးဖမ်းခြင်းလုပ်ငန်း လုပ်ကိုင်လျှင် ထိုသူကို ခြောက်လထက်မပိုသော ထောင်ဒဏ်ဖြစ်စေ၊ ကျပ်ငါးသောင်းထက်မပိုသော ငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်၊

(ဂ) ရေထွက်ပစ္စည်း စုဆောင်းရောင်းဝယ်ခွင့်လိုင်စင် သို့မဟုတ် ရေထွက်ပစ္စည်းပြုပြင်မွမ်းမံခြင်း လိုင်စင်မရှိဘဲ ရေချိုငါးလုပ်ငန်းလုပ်ကိုင်လျှင် ထိုသူကို တစ်နှစ်ထက်မပိုသော ထောင်ဒဏ်ဖြစ်စေ၊ ကျပ်တစ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

(ဃ) အငှားဂရန် သို့မဟုတ် တင်ဒါလိုင်စင်မရှိဘဲ ရေချိုငါးလုပ်ငန်းလုပ်ကိုင်လျှင် ထိုသူကို နှစ်နှစ်ထက် မပိုသော ထောင်ဒဏ်ဖြစ်စေ၊ ကျပ်နှစ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၄၈။ မည်သူမဆို ပုဒ်မ ၄၀ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို သုံးနှစ်ထက်မပိုသော ထောင်ဒဏ်ဖြစ်စေ၊ ကျပ်သုံးသိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၄၉။ မည်သူမဆို ပုဒ်မ ၄၁၊ ပုဒ်မ ၄၂၊ ပုဒ်မ ၄၃၊ ပုဒ်မ ၄၄ နှင့် ပုဒ်မ ၄၅ တို့ပါတားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို တစ်နှစ်ထက်မပိုသော ထောင်ဒဏ်ဖြစ်စေ၊ ကျပ်တစ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၅၀။ မည်သူမဆို ပုဒ်မ ၄၆ ပါတားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို နှစ်နှစ်ထက်မပိုသော ထောင်ဒဏ်ဖြစ်စေ၊ ကျပ်နှစ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၅၁။ မည်သူမဆို ဤဥပဒေပါ ပြစ်မှုတစ်ခုခုကျူးလွန်ခြင်းကို အားပေးကူညီလျှင် သို့မဟုတ် ကျူးလွန်ရန် အားထုတ်လျှင် သို့မဟုတ် ပူးပေါင်းကြံစည်လျှင် ယင်းပြစ်မှုအတွက် ဤဥပဒေတွင် ပြဋ္ဌာန်းထားသည့် ပြစ်ဒဏ် ချမှတ်ရမည်။

၅၂။ ဤဥပဒေအရ ပြစ်မှုတစ်ရပ်ရပ်ဖြင့် ပြစ်မှုထင်ရှားစီရင်ခြင်းခံရဖူးသူသည် ဤဥပဒေပါ တားမြစ်ချက် တစ်ရပ်ရပ်ကို ထပ်မံဖောက်ဖျက်ကျူးလွန်ပါက ယင်းပြစ်မှုအတွက် ပြဋ္ဌာန်းသတ်မှတ်ထားသည့် အမြင့်ဆုံး ပြစ်ဒဏ်ကို ချမှတ်ရမည်။

အခန်း (၁၅)

အထွေထွေ

၅၃။ ရေချိုငါးလုပ်ငန်းဥပဒေ (နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့ ဥပဒေအမှတ် ၁/၁၉၉၁) အရ ထုတ်ပေးခဲ့သည့် အငှားဂရန်၊ လိုင်စင်နှင့် ရေလုပ်သားမှတ်ပုံတင်တို့သည် ခွင့်ပြုသက်တမ်း ပြည့်သည်အထိ လုပ်ကိုင်ခွင့်ရှိသည်။

၅၄။ နေပြည်တော်နှင့်တိုင်းဒေသကြီး သို့မဟုတ် ပြည်နယ်များအကြား ရေချိုငါးလုပ်ငန်း ရေပြင်ဆိုင်ရာ နယ်နိမိတ်အငြင်းပွားမှုများ၊ စီမံခန့်ခွဲမှုဆိုင်ရာ အငြင်းပွားမှုများ ဖြစ်ပေါ်လာပါက ညှိနှိုင်းဖြေရှင်းပြီး ပြေလည်မှုမရရှိခဲ့လျှင် နေပြည်တော်ကောင်စီ သို့မဟုတ် သက်ဆိုင်ရာ တိုင်းဒေသကြီး သို့မဟုတ် ပြည်နယ်အစိုးရအဖွဲ့ထံ တင်ပြ၍ ဆုံးဖြတ်ချက်ရယူဆောင်ရွက်ရမည်။

၅၅။ စိုက်ပျိုးရေး၊ မွေးမြူရေးနှင့်ဆည်မြောင်းဝန်ကြီးဌာန၊ ငါးလုပ်ငန်းဦးစီးဌာနက သတ်မှတ်သည့် ရေချိုငါးလုပ်ငန်းဆိုင်ရာ သုတေသနနှင့် ဖွံ့ဖြိုးရေးစီမံကိန်းများပါအချက်များ၊ အမိန့်ညွှန်ကြားချက်များ၊ စည်းမျဉ်းစည်းကမ်းများကို ဦးစီးဌာနက လိုက်နာဆောင်ရွက်ရမည်။

၅၆။ ဤဥပဒေပါ ပြစ်မှုများကို ရဲအရေးယူပိုင်ခွင့်ရှိသော ပြစ်မှုများအဖြစ် သတ်မှတ်သည်။

၅၇။ ဦးစီးဌာနမှူးသည် မိမိ၏တာဝန်နှင့် လုပ်ပိုင်ခွင့်များကိုဆောင်ရွက်ရာတွင် လိုအပ်ပါက သက်ဆိုင်ရာ မြန်မာနိုင်ငံရဲတပ်ဖွဲ့၏အကူအညီကို တောင်းခံရယူနိုင်သည်။

၅၈။ ရေချိုးငါးလုပ်ငန်းနှင့်စပ်လျဉ်း၍ ၁၉၉၁ ခုနှစ် ရေချိုးငါးလုပ်ငန်းဥပဒေ၊ ရေချိုးငါးလုပ်ငန်း ဥပဒေဆိုင်ရာ လုပ်ထုံးလုပ်နည်းနှင့် အမိန့်ဆင့်ဆိုချက်များသည် ဤဥပဒေနှင့် မဆန့်ကျင်သရွေ့ အတည်ဖြစ်စေ ရမည်။

၅၉။ တရားစွဲဆိုတင်ပို့သော ပြစ်မှုတစ်ရပ်ရပ်နှင့်စပ်လျဉ်းသည့် သက်သေခံပစ္စည်းသည် တရားရုံးရှေ့သို့ တင်ပို့ရန်မလွယ်ကူသော ပစ္စည်းဖြစ်ပါက ယင်းသက်သေခံပစ္စည်းကို တရားရုံးရှေ့သို့ တင်ပို့ရန်မလိုဘဲ မည်ကဲ့သို့စီမံဆောင်ရွက်ထားကြောင်း အစီရင်ခံစာ သို့မဟုတ် သက်ဆိုင်ရာ အခြားစာရွက်စာတမ်း အထောက်အထားများဖြင့် တင်ပြနိုင်သည်။

၆၀။ ဤဥပဒေအရ ဦးစီးဌာနက ရရန်ရှိသော အခွန်များ၊ အခကြေးငွေများကို သက်ဆိုင်ရာဦးစီးဌာနသည် မြေခွန်မပြေ ကျန်ငွေဖြစ်သကဲ့သို့ မှတ်ယူ၍ အရကောက်ခံရမည်။

၆၁။ ဤဥပဒေပြဋ္ဌာန်းချက်များကို အကောင်အထည်ဖော်ဆောင်ရွက်ရန်-

- (က) ကောင်စီသည် လိုအပ်သော နည်းဥပဒေ၊ စည်းမျဉ်းစည်းကမ်း၊ အမိန့်၊ အမိန့်ကြော်ငြာစာ၊ ညွှန်ကြားချက်၊ လုပ်ထုံးလုပ်နည်းများကို ထုတ်ပြန်နိုင်သည်။
- (ခ) ဦးစီးဌာနသည် ကောင်စီ၏ သဘောတူညီချက်ဖြင့်လိုအပ်သော အမိန့်၊ အမိန့်ကြော်ငြာစာ၊ ညွှန်ကြားချက်၊ လုပ်ထုံးလုပ်နည်းများကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ ပုဒ်မ ၄၁၉ အရ ကျွန်ုပ် လက်မှတ် ရေးထိုးသည်။

(ပုံ) မင်းအောင်လှိုင်

ဗိုလ်ချုပ်မှူးကြီး

ဥက္ကဋ္ဌ

နိုင်ငံတော်စီမံအုပ်ချုပ်ရေးကောင်စီ